
तेन्ना तुवें जी घडयली तिका 
तीच पुतांनी थारायली दिका 
येवची ना जरी सर तुजी तिका 
तरीय पुतानी सजयल्या तिका 
तेच भारेल्ल्या उतरांचो पोसेर 
ओंपता रे पायार तुज्या गोंयबाबा 


प्रकाश आचार्य 


दोन उतरां 


पन्नास पंचावन वर्सी पयलीं केन्ना केन्नाय म्हज्यो भावना 
म्हजे उमाळे उपरांत म्हज्या मनशांचे उमाळे हांव म्हज्या परीन 
मराठींतल्यान | कोंकणींतल्यान बरयत गेलो . म्हज्या घरच्यांनी 
म्हज्या कवितांची तूस्त केली . तूस्त ही उबैचें बी , मुळावण . तुजी 
जितली तूस्त जाता तितलो तू फुलतां . सगळ्यांचोच सभाव तो . 

हांव तेन्ना धारवाडा शिकूक आसतालो . थंय आमच्या घरा 
कडेन म्हज्या मावस भयणीची एक मैत्रीण येताली . तीचें नांव कुसुम 
सुब्रह्मण्यम् . ती त्या वेळार ऑल इंडिया रेडिओ धारवाड केंद्राचेर 
काम करताली . तिणे त्या वेळार थंयच्या कोंकणी कार्यावळीच्या 
मुखेली कडेन म्हजी वळख करून दिली . तांचें नांव आसलें श्री . 
गुळवाडी . दोगांयनी म्हाका तांच्या कोंकणी सप्तकी कार्यावळींनी 
वांटो घेवपाची संद दिली . म्हज्यो बोचशो कविता , नाटकुली 
तांणी वितरायली . त्याच वेळार तांच्या एका कोंकणी कार्यावळींत 
भो . बाकीबाब बोरकार कार्यावळीचे मुखेल सोयरे म्हणून हाजीर 
आशिल्ले . हांव गोंयचो आनी कोंकणी उलोवपी म्हणून तांणी म्हाकाय 
त्या कार्यावळीचे आमंत्रण दिल्ले . ती म्हजी आनी बाकीबाबाचे 
पयली वळख आनी भेट . ते त्या कार्यावळींत तांची ' त्या दिसा 
वडा कडेन ' ही कविता नाचत नाचत गावन गेले आनी तो वेळ 
मेरेन मराठींतल्यान बरोवपी हांव घरच्या मनशांक चिटी लेगीत 
कोंकणींतल्यान बरोवंक लागलों . 

आवयच्या दुदांत जशी भुरग्याच्या वाडीक जाय तशी सत्वां 
आसतात तशीच ती आवयभाशेतूय आसतात म्हणपाचे त्या दिसा 


म्हाका जाणवले . कोंकणीत जें जें कितें मेळटा तें तें वाचूंक लागलो . 
त्याच वेळार बाकीबाबान , मनोहरबाबान बरयिल्ले काय वाचप 
म्हज्या वाचपांत आयलें . बाकीबाब म्हणटात , 

' आमच्या भाशेची विस्कणी केली जाल्यार ती चड करून 
प्रतिकांनी उलयता आनी संकेतांनी सुचयता असल्या वाणीक वेदांत 
छंदस् वाणी अशें नांव दिला . छंद म्हणचे ' मेत्रू ' . ही भास ताळा 
सुरांत उलयता . हातूंत गणवृत्तां , मात्रावृत्तां आनी अक्षरछंद अशे 
तीन प्रकार आसात . आमच्या कोंकणी भाशेची विशेशकाय ही की 
तिच्या आंगाक मात्रवृत्तां आनी अक्षरछंद बेस बरे बसतात . ताचे 
कारण अशें की आमच्या भाशेची सिल्बां सोंपेपणी लांब वा मोटवी 
करूंक येतात . संस्कृत वृत्तांतले लघू गुरू निश्चीत आसतात . ताका 
लागून कोंकणीचे जातडेक ती चडशी मानवतात . भौ . बाकीबाब 
फुडें म्हणटात , तांणी सगळी भगवद्गीता कोंकणींत मूळच्या वृत्तांक 
धरून केल्या . तिच्यांतली वृत्तां हाताळूक तांकां अडचण आयली 


ना . 


वृत्तांची गिरेस्तकाय जोडपाची इतली तांक आमचे भाशेक 
आसून लेगीत आज आमचे मदीं जी कविता जाता ती पळेली 
जाल्यार चार - दोन छंदा पेलेकडेन तिचो व्याप दिसना . हे हांव न्ही 
बाकीबाबान म्हळां . तेंवूय 1968 त . 

काव्याच्या मळार चलपाक शिकतना ज्या दोन गुरूंची बोटां 
धरून हांव चलपाक शिकलों त्या कवीवर्य भा . रा . तांबे आनी 
कवीवर्य बा . भ . बोरकर हांका म्हजे पयलं नमन . ज्ञानदानाच्या 
रीणाचे मोल करूंक जायना . तें तांचें रीण म्हज्या अंतीम श्वासामेरेन 
म्हज्या माथ्यार उरूं हे त्या देवाकडेन मागणे . 

म्हज्या पयल्या कविता झेल्याचे स्त्रेय सर्गेस्त प्रा . प्रकाशबाब 
थळी हांका वता . ते म्हज्या फाटी लागूक नाशिल्ले जाल्यार एक दोन 
कविता सोडल्यो जाल्यार ताल , लय छंदाचे बंधन स्वताक घालून 
घेवन बरयिल्ल्यो म्हज्यो पयल्या कविता झेल्याचे उजवाडावप 


घडून येवचें नाशिल्ले . 
फि झेलो उजवाडाक आयलो तरी म्हज्या मनाचे समाधान जालें 
ना . ' लामणदिवो ' म्हजो पयलो कवितांचो झेलो हांवें भौ . रविंद्रबाब 
केळेकारांक धाडून दिलो . 

भौ . बाकीबाबालें दुःख , म्हजो हांवें केल्लो यत्न , हांवे 
तांचेकडेन उलोवन दाखयलो . तो लामणदिवो वाचून स . रविंद्रबाब 
केळेकारान म्हाका चीट बरोवन आशिर्वाद दिलो . आनी सांगून 
धाडलें ' बरोवपाचे थांबय नाका . असोच बरयत राव . ' 

त्या सर्गेस्त रविंद्रबाब केळेकार आनी सर्गेस्त प्रकाशबाब 
थळी हांका म्हजें दुसरें नमन . 

स . रविंद्रबाब केळेकारानी दिल्ल्या प्रेरणेन 1987 उपरांतची 
ही बरपावळ तळपावेली फुलां ह्या झेल्यांतल्यान उजवाडाक हाडपाचें 
सगळे श्रेय म्हजो इश्ट दो . राजेंद्रबाब हेगडो , भौ . दिनेशबाब 
मणेरकार आनी संजना पब्लीकेशन्स हांका फावो जाता . 

दो . राजेंद्रबाब फाटल्यान लागिल्ल्यान हो झेलो उजवाडाक 
येता . नाजाल्यार हेर बरपावरी ह्योवय कविता आडगळीत पडून 
आसतल्यो आशिल्ल्यो . 

तांचें दिन्वास आठयत तितले थोडे अशें नमूद करता . भाशेचे 
नदरेन म्हाका कोकणीचे गीज्ञान तातपुरते आसा . वाचप्यांमुखार 
दवरचे पयली साहित्यीक नदरेन तें कितपत योग्य आसा हे जाणून 
घेवप गरजेचे आशिल्लें . हाका लागून भौ . उदयबाब भेब्रे हांका हांवें 
ह्या झेल्याक प्रस्तावना बरवपाची विनवणी केली . तांणी ती मान्य 
केली . उदयबाबान म्हजीं उतरां व्याकरणाच्यो चुको जेन्ना म्हज्या 
नदरेंत हाडून दिल्यो तेन्ना म्हाका कळ्ळे . त्यो सारक्यो करूनय काय 
चूको तशोच उरूं येतात . 

तांचे मोलादीक मार्गदर्शन म्हाका म्हज्या कोकणीच्या 
अभ्यासांत आनी म्हज्या फुडल्या बरपांत मार्गदर्शक थारतलें . तांच्या 
हांव सदांच रीणांत आसतलों . गुरूंचे रीण फेडूक जायना . तांका 


म्हजें वंदन . 

भौ . श्रीधरकामत बांबोळकर हांणी झेल्याच्या नावांक फावोतशें 
मुखचित्र तयार करून दिल्याबद्दल तांचेय दिन्वास आठयता . 

म्हजेकडल्यान सरस्वतीची अशीच सेवा घडत रावू आनी 
म्हाका अशेंच फाटबळ मेळत रावू हे त्या कुळदेवाकडेन आनी 
कुळदेवतेकडेन मागणे . 


प्रकाश आचार्य 
21 अक्टोबर 2018 
सुमित्रा घर नं . 729 एच 

साव जोस दी एरीआल 
कुडतरी , मडगांव गोंय 403 709 


गेय कविता परती येता घरा 


प्रतिभेचे बी हे तायखिळ्याच्या बिंया भाशेन आसता . तें दोळ्यांक 
दिसना . तें मेळत तेन्ना किल्लना . पूण पावस पडलो की तें आपशींच 
किल्लून वयर सरता . तायखिळ्याच्या बिंयाक खरो पावस जाय पडटा . 
प्रतिभेच्या बिंयाक किल्लावपी पावस एखाद्रे घडणुकेच्या , अणभवाच्या 
वा भावनेच्या रुपांतलो आसता . म्हालगडे कवी बाकीबाब बोरकार 
म्हणटात , “ भाव अनावर जावन प्राणाक कंप भरता तेन्ना उतरांच 
घुगरां जातात आनी तांचींच पायजणां करून कवितारति पावली 
मारूंक लागता . " भाव अनावर जावप आनी प्राणाक कंप भरप हीं 
दोन लक्षणां तांच्या उतरांनी मेळटात . कवीच्या संबंदान हे खंयूय 
आनी केन्नाय घडं येता . थळ - काळाचे बंधन ते प्रक्रियेक नासता . 
प्रकाश आचार्य हांच्या विशयांत तशेंच घडला . तांचो पयलो कवितां 
झेलो उजवाडाक आयल्यार खूब वर्सी जाली . अशी खूब वर्सी 
वतकूच आमची समजणी जाता की हो कवी काव्याच्या क्षेत्रांतल्यान 
निवृत्त जालो . पूण तें खरें नासता . प्रतिभेचे बी लिपून आसता . ताका 
फावो तसो ‘ पावस ' मेळ्ळो की ते किल्लता . प्रतिभा बावून वा करपून 
गेल्ली नासता , ती जिती आसता , मात् सुप्त आसता . ताचीच गवाय 
म्हणल्यार ह्या झेल्यांतल्यो कविता . 
प्रकाश आचार्य हांचे कवितेचो एक खाशेलो गूण म्हणल्यार ती छंदांत 
आसता . हालीसरा छंदमुक्त कवितेचे पीक चड येता . तातूंत काव्य 
नासता वा तें काव्य दर्जेदार नासता अशें न्हय . छंदांतली सगलीच 
कविता उत्तम दर्त्याची आसता अशेंय न्हय . पूण छंद कवितेक गेय 
करता आनी ती गेयता गीत जल्माक घालता . छंदमुक्त कवितेचे 


जिवीत ल्हान आसता तर गीत गेय कवितेक दीर्घ जिवीत दिता . 
लोकवेदांतल्यो साहित्य , गितां , नाच ह्यो कला शेकड्यांनी वर्सा 
जित्यो उरून आमचे मेरेन पावल्यात हाचें मुखेल कारण गेयता . 
छंदबद्ध काव्य केन्ना - केन्ना पावसाचे दडके भाशेन येता तर काय 
वेळा कवीक कारागिरी करची पडटा . हे सगल्याच कलांक लागू 
जाता अशें म्हणलें जाल्यार अतिताय जावची ना . कारागिरीन कविता 
कृत्रीम जायना . कारागीर जितलो फिशाल तितली ती सुंदर आनी 
सोबीत जाता . खंयची कविता उत्स्फूर्त आयल्या आनी खंयचे 
कवितेक कारागिरीची गरज पडल्या हे थारावप वाचप्याक कठीण . तें 
गुपीत खबर आसता फकत कवीक . 
छंदबद्ध कवितेचे दर्शन ह्या झेल्याच्या पाना - पानार घडटा . ' अशेंच 
वच्चें सड्यार वयल्या ' हे कवितेंत देख मेळटा ती अशीः 
नक्षत्रांची करून फकाणां 
लिपून रावचे कुपां कुशीन 
थेंब्यार दंवाच्या बसून येवचें 
उडत परतें भुंये कुशीन 
दुसरी एक देख दिवंक जाता ती ' सुवाळो ' हे कवितेतली निमण्या 
कडव्यांतल्यो गेय वळी आसातः 
वेगळाय नाकात खिणांनो 
सर्गाक हात तेंकला 
ना कळचो हो सुवाळो 
जिवाक जीव भिडला 
छंदबद्ध कविता रचपाचो गूण आसा तसोच हेर कवींच्या कवितांचे 
विडंबन करपाचोय गूण प्रकाश आचार्य हांच्या आंगांत आसा . 
बाकीबाब बोरकार हांची एक आनी आचार्य अत्रे हांची एक अश्या 
दोन कवितांचे विडंबन ह्या झेल्यांत आसा आनी तें सारकें जाला . 
बाकीबाब बोरकार हांचे कवितेतले निळे निळे सवणे हांगा काळे 
सावळे चेडूं जाला तें अशें : 


काळे सावळे चेडू एक 
सांजेच्या गा पारा 
रंगयाळो घागरो घालून 
आयलें म्हज्या दारा 


आचार्य अत्रे हांची कविता मराठीतली . पूण ती आसा पावा विशी . 
' एका पावा साठी ' अशें नांव आशिल्ले हे कवितेक विडंबनाच्या 
मार्गान कोंकणींत हाडटना आचार्य हांणी ' धांव पाव देवा आतां ' अशें 
नांव दिला , पूण कवितेंतलो पाव वेगळो आसा . विडंबन अशें : 


धांव पाव देवा आतां 
दी रे एकूच पाव 
मारूं च्याचेर सकाळी हांव 
बेठोच कसो ताव 


कवीक आवडिल्ले एके कवितेचो अणकार ह्या झेल्यांत आसा तशीच 
एक वात्रटिकाय आसा . अशे हे रचणुकेंतल्यान कविच्या आंगांतले 
प्रतिभेवांगडाच तांच्या सृजनांतले विविध तायेचें दर्शन घडटा . 
हालीसरा सैमाचे कॅलॅण्डर बदल्लां . पावसाळो वेळार सुरू जातलो 
अशी खात्री दिवंक जायना . पावसाळ्या फाटल्यान शी पडूंक लागतलें 
अशेंय खात्रीन सांगूक जायना . सृजनशील साहित्याचे घडये अशेंच 
घडटा . तें अमूक एक कॅलॅण्डर पाळटाच अशें ना . प्रकाश आचार्य 
हांचो हो झेलो पयल्या झेल्या उप्रांत खूब वर्त्यांनी आयला हे खरें , 
पूण तो अणभवाची परिपक्वता आनी कवितेची विविधताय घेवन 
आयला . तेच नदरेन ताचें आस्वादन जावचे . 


मडगांव : 20 सप्टेंबर 2018 

उठ रे दामोदरा 

( भुपाळी ) 


धाय दिको शिणगारुन रावलां सोबीत सैम श्रीधरा 
तुज्या दर्शनाक फांतोड तिष्टता । उठ रे दामोदरा ।।धृ ।। 


उदेंत रंगल्या रंगरंगयाळ्या रंगांनी माधवा 
दवामृतान न्हावन धुवन धर्तरी प्रफुल्लीत केशवा 
शेनाय कोगळांनी लावन आळयला भूप हे करुणाकरा ।।1 ।। 


पाडकां पाडे लुचून परतलीं धादोशी गवळणी 
धूपदीप नैवेद्य आरती घेवून सवायशिणी 
भक्तगणानी परमळीत रे केला प्राकारा ... ।।2 ।। 


शेनाय सूर्त चौगुड्यान घुमला तुजो रे नितळ वाठार 
सेवेकरी जन तशे भक्तगण भूप आळयत दारार 
तुज्या पूजनाक भट पुजारी ताटकळती ईश्वरा ।।3 ।। 


मडगांव 
28-7-2015 

आमकां देवा बुद्द दी रे 


( प्रार्थना ) 


आमकां देवा बुद्द दी रे रूप तुजें घडोवंक 
आमकां बरीं उतरां दी रे गूण तुजे गावूक 
भुरगीं आमी अज्ञानी ज्ञान आमकां ना 
तूं अनंत ब्रह्म जरी जाण आमकां ना 
जाय कृपादृष्ट तुजी ज्ञान हे मेळोवंक 
हालना तुजे इत्सेबगर झोपाचेंय पान 
फुलता फळटा धर्तरी ही हे दयेचें दान 
सुर्या चंद्रीम इष्ट तुजे सेवा ही दिवूक 
सदांकाळ चलता तुजो धर्तरेर धेक 
तूं दयेचो दर्या देखून प्रार्थिता जणेक 
दी रे आमकां शक्त नवी जीण ही घडोवंक 


नासीक 
3/12/1989 

तार आतां देवा 

( भक्तीगीत ) 


दोन हात घेवन आयलां 
भेटेक तुज्या देवा 
जाण नेणून केल्ली हांवें 
पावोवन घे ही सेवा 
मंत्र तंत्र कळना म्हाका 
भक्त तुजो सादो हांव 
ध्यानी मनी सपनी देवा 
फकत तुजें घेतां नांव 
मागणे मनशाचो हो जल्म 
सफल जावू देवा 
तूं अनंत तूं रे ब्रह्म 
तेज शक्ती जीवय तूं 
पापी अडाणी रे हांव 
जंजाळां ह्या तारपी तूं 
पायांर तुज्या घेतला 

घालून 
तार आतां देवा 


नासीक 
2/11/1989 

चंद्रीम गे दाखय 

( शिशुगीत ) 


आज्ये आज्ये घेवन हाण्डीर चंद्रीम गे दाखय 
कुपांवांगडा खेळटां खेळटां होटींत तो लिपय 
नक्षेत्रांची माणकां मोतयां दोळ्यांत गे दाखय 
धांपून दोळे धरतां तांकां कसो गे पळय 
रामा आईन हारशांत कसो हाडलो गे शिकय 
उंडये वांगडा तोंडांत म्हज्या चंद्रीम गे भरय 
चंद्रिमाची गावून गितां म्हाका गे न्हिदय 
ताचे वांगडा खेळूक वयर वतां हांव अचळय 


नासीक 
23/12/1987 

शांतीसूख 
( शिशुगीत ) 


भुरगो : आरे ये वझऱ्या हांसता कित्याक 

गुपीत तुजें रे सांगना कित्याक 
तू ह्या रानांत एकलो कसो 
वागाक शिवाक भिना कसो 

आरे राजा 
उल्याक तुज्या 
कोण पावता 

कसो पावता 
सांग सभाग्या ओगी कित्याक ? 
हांसले बगर तूं रावना कित्याक ? 
ह्या रानाच्या पेल्या दिकान 
शार एक रावता झेतान 
झगझगतात थंय खूब दिवे 
यो - वच करतात लोक नवे 

तूं येता ? 
हांव पायतां 
जातली मजा 

सांग राजा 
रानांत एकलो रावता कित्याक ? 
मातयेंत फातरांत भोंवता कित्याक ? 

वझरो : - सैम सोबितकाय ना शेवणीं 

झाडां पेडां थंय साप्प उणीं 
वत बाबा थंय रखरखता 
जीव भितल्लोय करपता 

हांगा बरें 
थंड वारें 


करपना 


उबगना 
थंड शितळ ह्या वाऱ्या सुखाक 

रावतां अकलुको शांतीसुखाक 
भुरगोः- खबर आसा तूं येवचो ना 

सैम सोडून तूं रावचो ना 
हे सगळे थंय मेळना म्हाका 
हांवूय येतां गा शांतीसुखा 

हांगा कलकल 
थंय गलगल 
आड्डतात 

वड्डतात 
थंय ना शांती कोणा माथ्याक 
कळ्ळे म्हाका तूं हांसता कित्याक 


नासीक 
5/12/1989 

जीवनसत्वां आनी भलायकी 


जीवनसत्वां घेवन आयल्यांत 
जीण करूंक म्होवी 
पिडेस्तांक नी वायटकारांक ही 
भलायकेची चावी 
" हांव ' ए ' व्हिटामीन 
हांव ' ए ' व्हिटामीन 
आसतां गाजरांत , दुधांत 
भाजीपाल्यांत आनी फळांत 
आसतां धंयां - तुपांत 
नुसत्यातेलांत तशें तांतयांत 
ना करतां काती पिडा 
दितां दृष्ट नवी दोळ्यांक 
लायात सार्थकी ही जीण आमची 
तुमची करात म्होंवी " 
" आमी ' बी ' व्हिटामीन 
आमी ' बी ' व्हिटामीन 
भावंडां बारा आसतात आमी 
तांतयांत भूयदाण्यांत 
हातसडीच्या तांदळांत , दुधांत , 
कोंबायिल्ल्या दाण्यांत 
निवळायतात ' बेरीबेरी ' 
दितात कुडीक घटाय नवी 

लायात सार्थकी ही जीण आमची 
तुमची करात म्होवी " 
" हांव ' सी ' व्हिटामीन 
हांव ' सी ' व्हिटामीन 
आमश्या फळांत , लिंबू , पेरांत 15 

ज 
आसतां हांव आंवाळ्यांत 
तोरांत , दुधांत , पाल्याभाजयेंत 
आसतां हांव दाण्यांत 
मोतयां सारखे दांत दवरतां 
हाडांक दिता घटसाण 
लायात सार्थकी ही जीण आमची 
तुमची करात म्होंवी " 
" हांव ' डी ' व्हिटामीन 
हांव ' डी ' व्हिटामीन 
भावाभयणांनो आसतात आमी 
सुर्याच्या किर्णांनी 
थोडेभोव पाल्या भाजयेंत 
चड नुस्त्याच्या तेलांनी 
भोव मोलाचें सवाय सत्व हे 
सांधे हाडांक बरें 
लायात सार्थकी ही जीण आमची 
तुमची करात म्होंवी 
" हांव ' ई ' व्हिटामीन 
हांव ' ई ' व्हिटामीन 
बी बियांनी आसतात आमी 
पांचव्या भाजीपाल्यांत 
तातयांत तेलांत आसतात आमी 
भोवतणी तुमच्या पोरसांत 

वाढीक भुरग्यांबाळांच्या हे 
सत्व म्हळ्यार हो त्राण 
लायात सार्थकी ही जीण आमची 
तुमची करात म्होंवी " 
" हांव ' के ' व्हिटामीन 
हांव ' के ' व्हिटामीन 
सैमाचें वरदान आमकां 
तुमचेच खातीर प्राण 
जें जें तुमी खातात तें तें 
जावू सत्वां खाण 
शिरतरांनी येवून बळगें 
शक्त येवू नवी 
लायात सार्थकी ही जीण आमची 
तुमची करात व्होंवी " 


मडगांव 

बंदखण 


सान पुणून मंदीर एकलुके 
कोणेय तरी तें बांदलां मळार 
बंदखण देवाची काय कळना 
झाडां झोपां ना लागी मुखार 

देव तरी कोणाक सांगतलो 
देवाक रूप दिलां मनशान 
प्रतिष्ठापना करून फटयलो 

आतां सुटका ना मुर्तीतल्यान 
जल्माची पिळगेची भलायकी 
करून दिली त्या बांधतल्याक 
आज कोणाकय नात ना ताची 
भोग अशे देवा भोगतल्यांक 


मंगळूर 
25/01/1987 

ना रे तुका कळचें ना 


सुर्याचे धगधगपण 
चंद्रिमाची शितळसाण 
उदकाचे गडदपण 
ना रे तुका कळचे ना 

पानाचो पांचवो रंग 
कळयेचो 

मधुर 

गंध 
भोंवराचो मुक्त छंद 

ना रे तुका कळचो ना 
मळबाची ही गोलाय 
सैमाची ही नवलाय 
जिणेची ही खोलाय 
ना रे तुका कळची ना 

ना कळटो तूं हो असो 
जाय म्हाका आसा तसो 
म्हणूं कोणय मोग पिसो 
ना रे तांकां कळचे ना . 


मडगांव - गोंय 
19/2/1987 

जाण्टेपणांतली ओड 


माप घेवनाका गे म्हजे आज अशी देवतेचेर 
हाता - पायांक बळ ना म्हणून सोडूं नाका भोवऱ्याचेर 

संवसाराची पेवन तड 

जोडल्या मोलादीक जोड 
तळटाचो जसो गे फोड जपल्या तुका भरतेचेर 

झेल्ली कितलीं दुःख कुपा 

दिवन धीर मारलीं | पां 
हुपूं घळी लक्ष तपां आसली जर तूं सांवळेचेर 

पडटी जरी चंवरां आज 

भांगरां शिंगरा भोगला साज 
घडचो ना जरी गे ताज राज्य चलय काळजाचेर 

हांव तूं हो मंत्र जिवो 

जीण हीच होच खवो 
संवसार हो नवो सवो आसचो भावार्थ भक्तिचेर 


कोल्हापूर 
1/4/1987 

कळांतर 


सुये तोंकार लेगीत आस 
घेवन भोंवप जावचें ना 
चोंयवशींन दर्या तरूय 
पिवंक उदका थेंब ना 
आटल्यो न्हयो सुकल्यो बायो 
वझरे जाले घट्ट फातर 
सुकून ताळो रडलो तरूय 
दोळ्यां दुकां थेंब ना 
आड्डतना आयलें चुकून 
नांव देवा धनयाचे 
" दुष्ट मनीसकुळी तुजी 
सुखांत कोणाक वळखना 
सूख भोगतना तुवें जी 
माणसुकी घाल्या घाणाक 
कळांतरांत बुडला तूं 
आतां सोडोवंक रे जावचे ना " 


मडगांव 
30/7/1987 

जुवानपण 


मटका 


मनाक कळना जाला कितेंशें 
पांखट्याविन हे मारता झोपय 
हड्डे फुटून हे येतात उमाळे 
तरूय तूं म्हण्टा तांकां लीपय ? 

कसोयतरी तूं म्हाका पिवन घे 
नाका जाला हे म्हाका म्हजेपण 
फुटून वतली कूड एक दीस 

टट्टटून हे आयला जुवानपण 
नाका वैज तो नाकात वखदां 
नाका आतां ते घाडी मुळी 
नाका साज हो नाकात शिणगार 
वखद फकत रे तुजी कुळी 


मडगांव 
1/8/1987 

संवसार 


म्हजें सुपुल्लेशें घर 
म्हज्या सुखाचें नगर 
जीव धादोशी गे जाता 
येता मनाक चंवर 

घरामुखार तुळस 
फाटी आंबो नी पणस 
शीम घरा - कुळागाराक 

' हां'च्या जाण्ट्यांची ही भास 
जाता भुपाळी रागांत 
आंब्या आंब्याच्या ताळयांनी 
गाय पाडकांच्या हामेऱ्यांत 
लिपता शुक्राची चांदणी 

दीस रात भोव घोळचें 
राजा राणये सारखें गिळचें 
दिवन तुपाचे थेंकर 

सुखान सोप्यार गे लोळ , 
झाडां , माड , माडयो झोपां 
सतो अप्तागिरां जावन 
घालती वारो दिती सांवळी 
आमी येवकारा यजमान 

चोर - शिपाय खेळूक 
भर दनपाराच्या भारार 
किर्णां वारो कुळागरांत 

परतात सांजे पारार 
केन्ना सोंपता कळना खेळ 
दोळ्यांत येता सगळी वाट 
हांच्या पावलांच्या सुलुसान 
घालतां निरंजनांत वात 

जसो सर्गाचो दरबार 
आमचो सुखाचो संवसार 
देवा जल्मो जल्मी दी रे 
हींच पिलां हो घरकार 


नासीक 
30/9/1987 

के गांठ 


ना रे ना सोडून तुका रावूक म्हज्यांनी जावचे ना 
तूं असो काळजांत रिगला ना रे पयसावंक जावचे ना 
म्हणू कोणय सोडून मुर्वत , लज खोयल्या किरवंटीक 
तांची ती उतरां आतां ह्या काळजामेरेन पावची ना 
गाठवळान घाल्यांत पावलां गवाय जळत्या अग्निची 
ताणेय वेगळायलें तरूय एकवटावंक ताका चुकचे ना 
धर्तरी सुर्या भाशेन हे दोन जिवांचें मिलन 
उरतलें , मरणान लेगीत गांठ आमची सुटची ना 


नासीक 
28/9/1987 

केन्ना कळटले 


कळना म्हाका केन्ना कळटलें ? 
वाट जिणेची वता ही खंय ? 
दोंगर घळयांनी ? कुपां कुपांनी ? 
दिगंत हो कांय सोपता जंय ? 

कळना म्हाका केन्ना कळटलें ? 
नातें आम , नी सैमाचें ? 
मायपुतांचें ? गुरु - शिष्यांचें ? 

कांय न पुजिल्या सुरा - सुरांचें ? 
कळना म्हाका केन्ना कळटलें ? 
जल्मापयलीं आसले खंय ? 
आयले हांसले गेले रडले ? 
मरणा उपरांत वतले खंय ? 


मडगांव 

एक उतर चडले 


म्हाका जे दिसलें 
तेंच तुका सांगले 


तुका जे सांगले 


तेंच तवें आयकलें 
तुवें जें आयकलें 
तेंच ताका सांगलें 
ताका जें सांगलें 
तेंच ताणे आयकलें 
ताणें जें आयकलें 
तेंच ताणें सांगले 
ताणे जे सांगले 
तेंच हांवें आयकलें 
दिसलें आयकलें 
हातूंत एक उतर चडलें 


जमानत 


मडगांव 

अशेंच वच्चें सड्यार वयल्या 


अशेंच वच्चें सड्यार वयल्या 
धांवत सुटचे दोळ्यां मुखार 
सळसळपी हो वारो घेवचो 
धगधगत्या ह्या उकत्या आंगार 

तशेंच उडचे घारी वांगडा 
पेंवून घेवचो दिगंत हो 
भुजार कुपांच्या बसून तेळचो 

चंद्रिमाचो त्या साज नवो 
नक्षत्रांची करून फकाणां 
लिपून रावचे कुपां कुशीन 
थेंबार दंवाच्या बसून येवचें 
उडत परतें मुंयेकुशीन 

तांबशे काळे मातयेंतल्यान फुटचे 
भरभरीतशें कणस जावन 

कामेऱ्यांची भूक भागोवची 
जय भुकेक तांचो गोटो जावन 


नासीक 
2/10/1987 

हो खीण हांव विसरचें ना 


हो खीण हांव विसरचें ना 
जो मीलनाची रे गवाय 
स्वर्ग सुखाकय नसाय 
हो चंद्रीम , ही रे रात 
पुनवेचो हो आगळो थाट 
चोरून नदर दवरतली 
निलाजरी ही जळटी वात 
जोवर चंद्रीम थंय आसतलो 
तोंवर ही गांठ सुटचीना 
हो खीण हांव विसरचेंना 


कोण तू नी कोण हांव 
वळख देख ना तशी 
ह्या दाँत पेंवतना 
वांगड रे तुजीच कुशी 
मेळू कुशी अशीच ही 
सातय हे जल्म तारतना 
हो खीण हांव विसरचें ना 


तन मन हे धन म्हजें 
ओपलां आयज पांयार तुज्या 
जल्म जल्म उरतलें 

तुजेंच नांव ओंठार म्हज्या 
उरूं अशेंच प्रार्थितां 
दर जल्म सोंपतना 
हो खीण हांव विसरचें ना 


नासीक 
3/10/1987 

खंय गेलो पळय गे 


खंय गेलो पळय गे पुतू म्हजो 
हाणे जीव केलो गे अर्द म्हजो 


शितावेलो बाय जसो खतखतो 
जल्मासावन हो तसो हुतहुतो 
आडांगपणाचो शिरोमणी तो 
हो असो दिवटो गे पुतू म्हजो 


असो उत्पाती कसो हो कळना 
दोनय कुळयांच्ये बडीक जुळना 
उजवाडाचो हाताक लागना 
तो न्हिदलो तेन्ना गे म्हणचो म्हजो 


सांगण्यों आंगवण्यो करून जाल्लो 
प्रसाद पाकळ्यांनी गे वाडयलो 
घाडी भार मुळींनी थापटायलो 
हो गळ्यावयर जीव हाट्टा म्हजो 

सूख म्हणून ह्या दिलें ना पोरान 
दोळ्यांक पाती लागना सुखान 
तिट्यार गाजता हाचे यशोगान 
कसो रुपावळो गे वर्णं ताचो ? 

एक तरी गूण आसचो त्या पोरांत 
ख्यास्त जिणेची भोगयता सुखांत 
आस नातवाची भागयता खिणांत 
हो अपुर्बायेचो होटींत उजो 


नासीक 
17/12/1987 

पिंजकी झोळी 


रूप तुजें वर्ण कशें उतरां ना तशी 
दळदिऱ्याची म्हजीय झोळी पिंजकी गे कशी ? 
पळोवन तुका तृप्त म्हजें मन भूक तान 
उतरां म्हर्जी वर्णं गेल्यार लुबडी गे कशी ? 
लागची ना गे धतरर देख देखीक ना 
चंद्रिमाची उपमा लेगीत लागना गे कशी ? 
कोणूय कवी वर्जू गेल्यार रूप हे तुजें 
मर्ण दंड एकूच ख्यास्त उणेच ती तशी 
उतरां ही उवाळण तुजेर गे सोडटां ही अशीच 
दिष्टीन तुजे जाल्ली जड गुंथची गे कशी ? 


नासीक 
21/12/1987 

पदेर 


कोण सांग हो असो आड्डता नित्य नेमान ह्या वेळार 
पँक पॅक करून उठयता फांतोडीच्या पारार 
अशी सपनाची न्हीद म्होंवाळ गे ताका कशी पडना 
सोसूंक जायना ! तुवय कशी गे सोंसता कित्या कळना 
सायकलीच्या फाटल्यान बांदिल्लो कसलो मोठो तो चोंबो 
कमराक सायकल तेंकोवन रावता असो कित्या गे उबो 
अशे भोंवतणी कित्याक रावतात लोक सायकलीच्या 
तुंवय बी केन्नाय दिसता मदींच त्या बोवाळपी लोकांच्या 
असो कोण तो ? देव ? भिकारी ? भीक मागून खावपी ? 
कोणय आसूं तो ! आमकां कित्याक तें ! आसतोलो हेडपी 
चोर जायत गे भायर सरनाका म्हाका उठयले बगर 
राखूक तुका गे , दोन पाव जाय लावन तूप साखर . 


नासीक 
21/12/1987 

कुवा . 


व्हकल जावन ही लजून धर्तरी बसल्या उलयनासतना 
कशी कोणाक ती आपली सांगतली काळजाची स्पंदना 
चुट्टे रंगाचो शालू , भांगराची देग , पदर भरजरी 
न्हवऱ्या देवाची वाट पळयत ही रावल्या युगां धर्तरी 
येवकाराची वाट दाट त्या गुलालान सजल्या 
मळबाची ही वाट एकूच त्या न्हवऱ्यादेवाक सोडल्या 
येवकाराचे गीत गावंक हीं मारती सुकणी येसाय 
मदींच कोगळाची आयकू येता मधुर धुंद शेनाय 
साज रुप्याचो घेवन पुजेक हे दर्ये मांडून बसल्यात 
मंगलाष्टकां गावंक दोंगर हे अजून अशे तिश्टल्यात 
झाडांपेडांनी माळो फुलांच्यो फळफळावळ दाट 
संवसारांत ह्या कोणेय केलो ना असो येवकारा थाट 
सूर्यदेव तो येता वता पयसुल्यान लागीं येना 
युगां कुवाडे तशेंच उरलां आज मेरेन सुटले ना 
रातीन घडये खंय येवन घेवन तो वचत म्हणून व्हकलेक 
लक्ष दिवे दिवन केल्या स्थापना चंद्राची पाळटेक 


नासीक 
23/12/1987 

कवनाक म्हज्या उतरां जाय 


कवनांक म्हज्या उतरां जाय 
तींवय बरी जड जाय 


लोणया भाशेन आसचीं उतरां 
माये धगान कडूंक जाय 
समजिकायेन घोळोवन तांकां 
जनामनांत रिगोवंक जाय 


उतरां उज्या किटी कश्यो 
अस्त्रां कशी वापरूंक जाय 
अज्ञानाची रानां वनां 
जळून गोबोर जावूक जाय 


काळजाथावन येवन जिबेर 
ल्हारांवरी फुटूंक जाय 
जिणे सांडीर घांसून निबर 
वज्र कशी जावूक जाय 


मातये गंध तांका जाय 
जिणेचो रंग तातूंत जाय 
अंती आत्मो अडलो जाल्यार 
होरावंक ओठार तीच जाय 

अशा दोनच उतरांनी 
कवीत म्हजे घडूंक जाय 
फातराचें काळीज लेगीत 
पांवळेवरी झिरपू जाय 


मडगांव 
9/12/1988 

माया मोग 


घे गे एक उमो जिवाक कर तूं धादोशी त्या बाबड्या 
जावूदी तरी एक आस पुरती खेळू खुशी काळजां 
मायेचे कळू मोल गे अपरूपी ओठांक त्या तांबड्या 
एखाद्रो तरी खीण गे झिळमिळू ते आईच्या काळजां 


मडगांव 
28/10/1989 

आवय धुवेक सांगता कानांत 


आवय धुवेक सांगता कानांत 

आतां ल्हान ना 
सावकासायेन घाल गो बाये 

पावलां चलतना ......... ।।पा ।। 
आळवावेलो थेबों बाये 

शील चलयांचे 
वाऱ्याच्याय आडांगपणाक 

सदांच सांबाळचें 
शिटूकसाण आसची नदरेंत 

चुकीक भोगोस ना ....... ।।सा ।। 
पावल आपलें पडल्यार वांकडे 

सारखें जावना 
वाटय जाता वांकडी तिकडी 

दिको जिका ना 
नितळ तनामनापरस 

धन दुसरें ना ... ।।सा ।। 
गंध जोडचो 

फुलून 

वालीर 
कळो जपूंक जाय 
मातयेत झडून 

वचचे न्हय गो 
गांठचे पुण्य पाय 
सुकलें तरी निर्माल्याची 

देख दुसरी ना ............ ।।सा ।। 


मडगांव 
18/12/1988 

प्राणाचे जोडीन गाव 


पाय म्हाका पलतडी रे 
तारया प्राणाचे जोडीन 

काळीज हांवें दवरलां घरा 
तळमळटासुये म्हज्या रे उतरा 
तो जीव सुखी तर मरणां सतरा 

आनंदान भोगीन 
असो कित्या रे पळयता म्हाका 
काळीज आवयचे कळचे ना तुका 
नाका आवयचो जल्म रे नाका 
कट्टा काळीज यादीन 

तुकाय आसतली भुरगी बाळां 
हांसती नाचती फुलती कमळां 
मायेच्या ह्या सुख जंजाळां 

स्त्राप दिवन सोडीन 
सोबीत सैमा तुजें सोबितपण 
रुचना सोंसना कुड्ढे व्हडपण 
न्हयमाये तूं जाणा आवयपण 
पाय पलतडी बेगीन 


नासीक 
30/11/1989 

मक आस 

आस 


नामा 


कसली ही आस जी हांव घेवन जीण सारत आसां 
काळजाचे कुडके घोळयत तांकां तासां घालीत आसां 
हुलपल्या आस म्हजी जिणे धगान आज अशी 
चंद्रिमाचीय आज शितळसाण बादता कशी 
गेले ते दीस जरी येतले बरे आशेत आसां .... 
विणल्या ही जीण ताणें रसमाच्या मोव धाग्यांनी 
झिरझिरता एक दोन हवेच्याय ल्हारांनी 
तातूंत हे काळीज अशें तळव्यामदीं घेवन आसां .... 
यो गे तूं जावन धागो काळजा धिटाय दिवंक नवी 
हुल्पल्ली जीण जावू तुजे सयेन परती म्होवी 
आसलें हें काळीज तुजें अजून मेरेन तुजेंच आसा . 


नासीक 
28/11/1989 

हे त्या व्हड मळार 


हे त्या व्हड मळार एक रूख जो वाठार राया कसो 
यात्रिकांक वताक सावळी दिता ताचेपरी तो तसो 
झोपां वाली सकाळ सांज झुजती सेवेक फाटीं फुडें 
कोणाचे तरी लांब रूंद शिमिटाचे एक मुळां थडे 
येता तो जरी खूब वेळ बसना तेळीत वता रूखा 
एखाद्रो कवी काव्य ओळ रचता तोखेत थड्या सुखा 
दिता तो रूख सावळी जशी थड्या हेरांक आधार तो 
हेरां आनी मनीस भेद करूना भौसाक देखीक तो 
जाली वीस तरी अशीच वर्सा राखून यादी थडे 
सैमाची तरी प्रीत ही अपरूपी गावू कशें हे घडे 
येता एक जुवान आड करता कापून ताचो कणो 
मोन्यानी करी प्रार्थना रूख हरी , राखूक ना राखणो 
" तुजी सान पिराय याद कर रे बापूय तुजो मुळां 
शे ! शे ! मनीस न्हय तूं ! मनीसपण रे घाणाक घालें पळां . " 


नासीक 
17/11/1989 

स्त्राप 


तेतीस कोटी देव कुडीत घेवन भोंवपी गाय 
हळशीक खाता म्हणून धनयान मोडलो तिचो पाय 
धोंपरा सकल देव सगळे लागले तळमळूक 
रागान तांचे रगत सगळे लागलें सळसळूक 
तांची तांणी घेतली बसका थाराव धनयाक दिवंक ख्यास्त 
मनीसकुळयेक पडलो स्त्राप परतीचोय नुल्ली आस 
" मनीसपणा घालून घाणाक वगडावन बसला मनीस सुद्द 
धोंपरासकल हाडची तांची तोपयेसकल आसली बुद्द ' 
आरे देवा ! जालें कितें ? सवाय तोपी म्हारग जोतें 
हड्डे फाटी वयर पोट बंद पांय उकतें माथे 
केल्लें कोणे ? भल्ले कोणाक ? चिंतला कोणें ? पडला कोणाक ? 
अजुन उपाय जायना जाल्यार आयले तशे वतले फोंडांत 


2 


नासीक 
29/11/1989 

आयलो कित्याक परतून 


आयलो कित्याक परतून 
घेवन सपूत तूं गेल्लो त्या दिसा नातें ना वळखून 
भोवन मेळ्ळी ना कोणय अप्सरा 
झेलून घेवपी दर एक उतरा 
भोवन घुवन तूं परतो ह्या दारा 
पावलो कितें येवजून 

आसून सवायशीण विधवा संवसारांत 
पदर उदारो परक्या दारांत 
पुरूस कुळाचो घेवन हांव पदरांत 

काट्टां दीस मेजून 
जाणून घेतलो कोण मनीचें 
तुजे बगर ना कोणय लागीचें 
जीण कसली ही ? मर्ण मोलाचें 
' तो ' तरी घेवं समजून 

नातें हैं रे युगायुगांचे 
तुटोवन तुटना अशें सासणाचें 
उतराक उतर लागलें , लागपाचें 


घेवचे पट्टा समजून 


नासीक 
30/11/1989 

चत्राय 


ओर्या मणाची झगझगता बाय गो गळ्यांत गळसरी 
गावलो कोण बाये तारवटी काय गो भाटकार शेजारी 
जुवानपणाच्या परमळान तुज्या आंगाक चट्टाय जोरी 
सांबाळून बाय गो वाठारांत भोंवताय तवनासाची भिरी 


चत्राय तुका भायर सरूं नाका 
तिनसानचे वारे तुका नाका 
पातकी ते भोंवताय काळखानी 
फटकिरे भुलयताय उतरांनी 
पाट्यावयलो तो सांतान मोटो उतरांक लायता गरी 
सांबाळून बाय गो वाठारांत भोंवताय तवनासाची भिरी 


पेद्रू म्हजें नांव गो बाये 
लाद्रू म्हजो पाय 
कत्रीन म्हजी मांय चेडवा 
पिटेर गो शापाय 
लाद्र्लो पेद्रू म्हणून 
तिट्यार ओळखताय 
तुजेर एसो मोत्ता देखून 


म्हजेर कुड्डताय 

सांगतां तुका 

अशें भियेवनाका 
तवनासांचे भकीक पोडों नाका 
मायपायचे सोगळे म्हाका तुका 
बेसांव तुका नाका म्होणो नाका 


काजार जातोगोच भेडा भेंड तेकोवन बोंसोंया तिट्यारी 
सांबाळून बाय गो वाठारांत भोंवताय तवनासाची भिरी 


नासीक 
30/11/1989 

नाका रे कृष्णा 


नाका रे कृष्णा सोड पदर ही साडी 
लोक पळय हो जमला भोवतणी जाण्टे नेण्टे तरणीं 
कशी कोणाक रे सांगू तुजी ही सुख दिणी करणी 
दाखोंव कशें हें तोंड फाल्यां ? ही बुध्द पाडी ... 
वेळ पळयना काळ पळयना यमुनेचीय ना भीड 
लोक तोडांत रे शेण घालतले कसलीही पिडापीड 
स्त्रापय तुका दिवू कशी ? जी पडल्या बेडी ... 
पांय रे पड्टां पदरय पातलायतां सोड बेगीन रे सोड 
घुस्मटा जीव लागला गोळा सपूत म्हजो रे सोड 
सोडून लज येतां हांगा हांव ! जी लायल्या गोडी .... 


नासीक 
1/12/1989 

आगागा दादल्या 


मा 


आगागा दादल्या आरेरे चेड्या 
भोंवताय कित्याक बेजार 
हांव बा एक चेडूं आसां उफेल्लें 
जाताय जाल्यार काजार 
रीत फीत ना देणे घेणे ना 
फकत तुका शेजार 
माय पांय आड्डताय म्होणोन म्हाका जाय 
बेठोच बाबा आधार 
तू नाका मोठेल्या दोळ्यांचो 
तू नाका म्हातारो दम्याचो 
अ तो तो तिरश्या दोळ्यांचो 
हो बाय गो पोकरी काळजाचो 
सवाय म्होण धरल्यार बेठेच घुस्पताय 
हांचो जीव ना जाग्यार 
मायपाय आड्डताय म्होणोन म्हाका जाय 
बेठोच बाबा आधार 
नाक दोळे जागच्या जाग्यारी 
दिसूंक आसां व्होंकोल , बाबा बोरी 
पिरायेन तरणी आंकरी 
आड्डना बेठेच तिट्यारी 
जाताय जाल्यार सांग बसल्यार बा पुरो 
फकत सोप्यारी 

माय पाय आड्डताय म्होणोन म्हाका जाय 
बेठोच बाबा आधार 


नासीक 
2/12/1989 


जिट 


तळपावेली फुलां 


55 


ना गे कोण तुजे 


" ही गे आज कित्याक रूस फूग जी म्हाका तरी सांग गे 
ना ते ना जरी आज हांसप तरी ओगी कित्या शीण गे 
घालू सांग कशी तुजी समजुती खाणे पिणें ना भुके 
तुजे हे करणेन सांग सगळे जातीत खोशी सखे ? 
कोणे सांग म्हळां तुकाय म्हणती म्हाका जसो गे पिसो 
तांचे ते विसरून हांस परती जाला उणें गे कसो ? 
जाल्या याद तुका तुजी शबदुली आबोली कूळारची 
तुज्या ह्या रुसव्यान आज परती कामाक ना गे रूची 
ना गे कोण तुजे , म्हजेबगर जे जाणून घेती 

तुका 
तूं जो प्राण म्हजो , म्हजें नशीब गे पुण्याय ही साधका 
सांगू कोण जरी तुज्याय बरीशी हाडून दितां रती 
उवाळून वडयन विश्व सगळे तुजेर जावू अती ' 
' ना ना विश्व अशें उवाळून वडयनाकात साद्या सुखा 
शालू एक जरीय प्रितीन दिलो पुरो म्हळे ह्या दुखा " 


नासीक 
4/12/1989 

शे ! तुमी मनीस न्हय 


तोः 

ना तसो गे हुस्कोसो , घरांत आपलो कोण ना 
तिश्टताशी थंय कुशीक ओकलुकी उदास खिन्न 
नित्य हांव पळयतां गे मुखार तुज्याशें प्रश्नचिन्ह 
मान तूं गे आपलो आनी सांग जे मनांत आसा 
पर्वा ना करूं कोणाची तूं तुजो फुडार आसा 
तूंच एकटी संवसारांत ? ना आनी कोणच तुका ? 
उतर कोणें दिलां तुका ? नि मेळना तो आता तुका ? 
कोण तो तुज्या मना दुखोवन करपी ही तरा ? 

दान दी पवित्रशें मोगाच्या या तुज्या पिरा 
ती : - कोण तूं ? म्हजो धनी ? नी कसली ही तुजी तरा ? 

शे ! तुमी मनीस न्हय ! हांव तिश्टतां म्हज्या पोरा . 


नासीक 
6/12/1989 


शे ! सोसूंक नजो हो धग पावस केन्ना कोण जाणा 

हे बाण दोळ्यांचे सोडूं नाका 


आसलो जरी दोळ्यांत 

तुज्या 

गे 
जादू कोणा फटोंव नाका 
जोगलां कशे हे बाण तुजे गे 
चिरता काळीज चिरूं नाका 
तरणे ताठे पळोवन तांका 
बळयां गोळा लावू नाका 
संवसारी जे आसले तांच्या 
संवसारांत तूं घुसूं नाका 
मोग तुजो जर आसा सवळो 
ताका असो गे नखरो नाका 
पवित्र आसली ओड जर तर 
काजळाची गे तीट नाका 


नासीक 
7-10-2002 

ज्ञानदीप 


श्रावण शुध्द त्रयोदशीन 
सगळी कुपां काडून कुशीन 
लखलखीत ज्ञानदीप धाडलो धतरर 
देवदूत अवतरून जल्मलो भुंयेर ।।धृ ।। 
गंगोळ्ळीची तांबडी माती 
पावन जाली एकेच राती 
श्रावणसरी लागल्यो वाजूक 
सैम लागलें नट्रॅक सजूक 
घरांकुडांत धूप वात लागली ते मठयेर ।।1 ।। 
न्हयो , बायो , लागल्यो व्हावूक 
पाडका पेडा नाचूंक धोलूंक 
शेवणी कोगळांक फुटलो कंठ 
जाणट्या नेणट्यांक ना उसंत 
सुर्यादेवान तेज दिवन भेटयलो अहेर ।।2 ।। 
वाढत गेली पिराय जशी 
गंगोळ्ळीची चडली खोशी 
कीर्त - कवनां म्होवीं गोडीं 
गांवक गेल्यार जातली थोडी 
सरस्वतीय लागली खेळूक चल्याच्या जिबेर ।।3 ।। 
त्याच वेळार समाजाचो 

फुटिल्लो गा धर्म पोनेळ 
काळखे राती सोदूंक दिको 
जाण्टेल्यांक पडली मोनेळ 
सादाक आयली धांवन जिणेसयत घटकेर ।।4 ।। 
ज्ञान तेज कीर्त मूर्त 
पली तांणी आपखोशी 
नांव गांव दिवन सोडून 
पर्तगाळी केली काशी 
" श्रीमविद्याधिराजतीर्थ ' " नांव शिळेर ।।5 ।। 


मडगांव 
25-8-1996 

मन म्हेळटा 


पर 


तूं कोण असो रे मनांत येता 
जो येवन मनाचो ठाव घेता ............... ।।धृ ।। 
रात म्हणून ना , दीस म्हणून ना 
सपनी जागरणी काळ वेळ ना 
मुर्वत भीड रे कशी कांयच ना 
तूं कित्याक म्हाका रे असो छळटा ........ ।।1 ।। 
हांवे तुका केन्नाच पळोवंना 
कोण खंयचो तूं हांव वळखना 
मनांत रिगलो कसो रे कळना 
हे काळीज म्हजे रे धडधडटा ............ ।।2 ।। 
ध्यानां - मनांत रे कांयच नासतना 
दुत्त करून तूं मुखार दिसतना 
वात दिव्याचीय पालोवंक मेळना 
रे म्हजेच दोळे हांव धांपून घेतां ..... 11311 
सोंसूंक जायना आनी जागरणां 
दिवन नांव कर मेकळे ह्या मना 
आतां आनी रे रावंक जावचें ना 
तूं येता आनी हे मन म्हेळटा ... .. 11411 


मडगांव 
21-1-1998 

फांतोडेचें सपन 


फांतोडेचे म्होवाळ कशें सपन एक पडून गेलें 
सांगू कशें कोणाक कितें घडचेलें तें घडून गेलें ... 
धुंध ती कोजागिरीची रात ओली झोमताली 
चिंब चान्यांत परमळाची फांतोड नेटान बळटाली 
म्हजेपण खिणांत हांवें धांपून दोळे ओपून दिले .. 
पैसुल्यान येताली कानार धुंध धुन शेनायेची 
वीण वीण पडत गेली जी ते राती फुडाराची 
मळब निळे नखेत्रांनी होंट म्हजी भरून गेले ... 
जायत गेली मंद शेनाय कोगूळ पिशें गायतना 
आंगपांग भारेवन गेलें सपन काळजां रिगतना . 
विर्घळून वतना तें चान्ने कूस म्हजी जागोवन गेलें . 


मडगांव 
25-2-2006 

त्या मळार 


पळां दोन पावला अडलों वाटेर त्या मळार 
घेवन सोपूत भावजिणेचो थारलो जंय फुडार ... 
तीच ती गे देवळी आसली देवय तांतूंत तोच 
तीच तळी तशेंच उदक दिगंतय तोच 
फकत तुजे सांवलेविणे रितोसो वाठार ... 
याद कर ती म्होवाळ उतरां याद कर ती भास 
दोळ्यांक दोळे तेंकोवन दिल्ले हुनहुनीत श्वास 
श्वासाची ' जाल्ली ती सुत्रां ताटकलीं ओंठार ... 
आयले गेले येतले वतले हे ऋतू हे साज 
ना गे ना ती पथून येवची अमुरपिकी सांज 
आज लागल्या सुकती जीणेक ना दिका ना दार ... 
पळां दोन पावला अडलों वाटेर त्या मळार 


मडगांव 
21-1-2008 

कोंकणीच्या पुरसा 


कोंकणीच्या पुरसा 
गोंयच्या रे सायबा 
नमन हे तुका 
पावोवन घे बाबा 
शणै गोंय बाबा 
शणै गोंय बाबा ... 


तुज्या पावलांचेर 
दवरुन पावलां 
वाट घडयली 
वाट माडयली 


तीच चलयली 
तीच मळयली 
तीच बळयली 
तीच फुलयली 
त्याच वाटेचेर 
फुल्लीं जी फुलां 
ओंपता रे पायार 
तुज्या गोंयबाबा ... शणै गोंयबाबा 
तेन्ना तुवें जी 
घडयली तिका 
तीच पुतांनी 
थारायली दिका 

येवची ना जरी 
सर तुजी तिका 


तरीय पुतानी 


सजयल्या तिका 
तेच भारेल्ल्या 
उतरांचो पोसो 
ओंपतां रे पायार 
तुज्या गोंयबाबा ... शणै गोंयबाबा 


मडगांव 
9-2017 

सुवाळो 


सांगू कोणाकोणाक हांव 
तेंपान कूस उजली 
येतलो तूं त्या सुलूसान 
जीण चिंब सुखान भिजली ।।धृ ।। 
वाऱ्या ल्हारा भावा रे 
फाळू दी गंध हांगचो 
गंधान परमळू दी 
दिगंत भोंवतणीचो 
गंधान त्या जिवाच्या 
सैमाकय मोनेळ पडली ।।1 ।। 
तो येतलो त्या सुलूसान 
काळीज व्हड जाले 
मळबाक तेकतां तेकतां 
ब्रह्मांड ल्हान जालें 
हारशांत तेळटना ही 
कूड सार्थ जाली दिसली ।।2 ।। 
वेगळाय नाकात खिणांनो 
सर्गाक हात तेंकला 
ना कळचो हो सुवाळो 
जिवाक जीव भिडला 
एकठांयता हांव हे पापणेत 
जीवाची जीण आगळी ।।3 ।। 


मडगांव 
2/8/2018 

जिणेचे सांजेर 


mohi 


चंद्रीम पुनवेचो गे 
अजून कित्याक कुपांत 
आता तरी माळून 

घे 
जायां चो पोड केसांत 


तो तिश्ठता थंय बाबडो 
नाजूक गोऱ्या हातांत 
बावत चल्ला सगळो 
रागान तुज्या पोशांत 
ताचीय जीण अशी ही 
करपून वतली खिणांत 


आतां ना तेन्नाचो हांव 
ना तेन्नाची तूं आतां 
तांबश्या गोऱ्या तोंडाचेर 
हो राग सोबना आतां 
व्हगडांव नाका मोलाचो 
जो खीण पडला हातांत 


रावची अशीच रागांत 
मुखार दीस रात 
घेवचे तुजें हे रूप 
सांठोवन सगळे काळजांत 
जिणेची सांज तेळटा 
केन्नाय घेवंक पोशांत 


मंगळूर 
17/11/2017 

तळपावेलें फूल 


वैशाखांतले पुनवे राती बी एक किल्लले 
तळपावेल्या फोंडांत कोंडांत अजापशें घडलें 
हाडले कोण ? पावले कशें ? कोणाक खबर ना 
वडफळांच्या वांगडा कशें वाडले दिसले ना 
धगाक पावसा शिंवर बियान कटें झडयलें 
ना थंय जायती माती उदक बियाक लागींची 
तोखणायेन पोशेवन अपुरबाय करपाची 
झुजत कशेयतरी रोप्यान रूप दाखयलें 
एक दीस परमळान भरलो तो वाठार 
जीव जालो भोंवतणचो वासान त्या बेजार 
तळपावेल्या रोप्यान सोबीत फूल फुलयलें 


मडगांव 
21/07/2018 

अपंगूळ मन 


मन म्हजे अजून हे कशें रितें 
रे भरता जाल्यार देवा भर परतें 


माणकां मोतयां सारख्या उतरांनी 
जाणट्या नेणट्यांच्या गतकांण्गयातकांनी 
मोलादीक त्या म्होंवाळ यादींनी 
रे उपाट भरिल्ले , जालें रितें 


एका तेंपार तें भरून आसताले 
घेतालें तशें तशेंच वाडटालें 
अळी नळी जें भरून ओत्तालें 
तें , भरता तशें आतां जाता रितें 


कणांकणांनी नगानगानी 
जिनसा जिनसांनी जणाजणांनी 
भरून पळयले तरातरांनी 
ना कळना मना ह्या जालां कितें 


आतां बळगें ना शिरंतरांनी 
सांज जिणेची हांसता भोंवतणी 
सादार साद ते दोनय कानांनी 
रे , अपंगूळ मन करूं कितें 


मडगांव 
11/03/2018 

माती 


मायभुंयेची कोणेय माती लावची रे भाळाक 
धापचे दोळे जोडचे हात भाग्य फाटबळाक 


पाळण्यातुल्यान आंगणां पावसर तीच घडयता 
तोल बळ दिका पायांक तीच थारायता 
अंती लेगीत मसणामेरेन वांगडा ती बाळा 


ल्हान बाळांक लागता म्हणटात नदर भायल्याची 
खायना पिना हांसना भुरगें पिडा नदरेची 
तुळशीतली माती जाण्र्टी लायती कपाळाक 


राम वतना वनवासाक खंय घेतली ताणें माती 
ध्यानान मनान केली रानांत पुजा तिची निती 
अयोध्येचे गूण मातयेचे रावले फाटबळाक 


जल्म दिल्ली आवय भुंय खंय सदांच प्रार्थिता 
देवा म्हज्या पुतांची पांव कीर्त दिगंता 
स्त्राप , ताप , दुःख तांचे पाय रसातळाक 


मडगांव 
21/1/2017 

धांव पाव देवा आतां 


धांव पाव देवा आतां ! दीरे एकूच पाव 
मारूं च्याचेर सकाळी हांव । बेटोच कसो ताव 
पाव ना म्हणून आ ( गी । करता काव काव 
पावाखातीर आयलां हांगा । माडोवन सगळो गांव 
चडला पोदेरांकय मद । म्हणटात ' चले जाव ' 
खानावळीत आड्डून सांगतात । भाजीच खावून रावत 
वाडयल्यात दुकानांनी । चौपटीन भाव 
असल्या दुकानदारांचो रे हांणून उडय दाव 
गरजे पुरतें सरकारा तूं । लोणी लावूक राव 
तो द पाव दिवन देवा । राख तुजें नांव . 


तोर्राद ( पोर्तुगीज ) कडक 
आचार्य प्र . के . अत्रे हांच्या ‘ एका पावासाठी ' हाचो अणकार 


मडगांव 


3/7/1987 

रूपकळा गंज 


दर एका झाडा माडा ताचो ताचो रूपावळो 
दर एका पाना फुला ताचो ताचो तोंडावळो 
आसूं कोगूळ , मासळी , जीव जीवाणे मुंगळी 
दर एकाची ती ठेव भोव आगळी वेगळी 
आसूं कुपां आसूं झोपां तांची अद्भूत देखणी 
जी जी उदेता चांदणी तिचे परीन देखणी 
उड्टा फुड्टा जें जें ल्हार ताचो अपूर्वसो थाट 
फुड्टा बुड्टा जी जी वाट तिचो अद्वितीय घाट 
मेळटा जें जें तातूंत भरता अशी लावण्याची जात्रा 
भाग्य केदें हें ! आमची वता तातुतल्यानच यात्रा 


( बाकीबाबाचे ‘ रूपकळा ' हे मराठी कवितेचो अणकार ) 
( कांचनसंध्या 102 ) 


मडगांव 
13/8/1987 

काळे सावळे चेडू एक 

( विडंबन ) 


काळें सावळे चेडू एक 
सांजेच्या गा पारा 
रंगयाळो घाघरो घालून 
आयलें म्हज्या दारा 


चेडू लजेवक लागलें तशें 
घरादारा लागलें पिशें 
शिरो शिरो 

फुटून 

म्हज्यो 
मन आयलें चंवरा 


काळे सावळे चेडू एक 
आयलें म्हज्या दारा 


मोगान भल्ले चारूय दोळे 
दिव्यांचेय फुटले दोळे 
अकस्मात दोगांचंय 
गीत आयलें भारा 
काळे सावळे चेडू एक 
आयलें म्हज्या दारा 

चेडू जिवाक भिडून गेले 
तेंवूय जालें गाड निळे 
दिष्टाव्यान भेटले तेंवूय 
ताज्या राजकुंवरा 
काळें सावळे चेडूं एक 
आयलें म्हज्या दारा . 


( बाकीबाबाची क्षमा मागून ) 


मडगांव 
17/7/1987 

मास्तरा येतलो केन्ना परतून ? 


ना 


मास्तरा येतलो केन्ना परतून ? 
धा - बारा दिसांचे वाडट्ये दाडेचे खूट बी संवकाळून ! 
भोव मोलाच्या पिंजके पेंटीचो ओक दोको कवळून ! 
नव्याच शिविल्या बुशकोटाची बटणां अर्दी सोडून ! 
मेय नासतना तांबशाकाळ्या त्या बुटांत पाय घालून ! 
घोघऱ्या तुज्या ताळ्यांत कोपाचे सकाळीच ओतून ! 
तांबश्या हळडुव्या दोनय दोळ्यांचेर फोरेन ओक्ल 

घालून ! 
भूयमातेचो सोपुत सदांचो शिकोवपाक आडून ! 
आमकां आपोवपाक आमच्या बापायची नावां पाठ करून ! 
मास्तरा येतलो केन्ना परतून ? 


मडगांव 
30/6/1987 

भोंवडी 
( वात्रटिका ) 


आज्यान धरल्या हातांत बडी 
आज्येन धरल्या आज्या नाडी 
आज्या - आज्येची चल्ली गा भोंवडी 

आज्याक दिसलें ओडची विडी 
सोदता आजी फसकां काडी 

आज्या - आजेची चल्ली गा भोंवडी 
आज्याक वाऱ्यान लागता साडी 
आजो मारता मदींच उडी 
आज्या - आजेची चल्ली गा भोंवडी 

आजी सोड्टा तोंडा गाडी 
आजो धरता तोंडांत विडी 

आज्या - आजेची चल्ली गा भोंवडी 
आजो धरता आज्ये साडी 
आजी म्हणटा सोडटां नाडी 
आज्या - आजेची चल्ली गा भोंवडी 

म्हऱ्यांतल्यान वता गाडी 
हातांतल्यान सुट्टा नाडी 

आज्या - आजेची चल्ली गा भोंवडी 
आजेक लागता हाता दाडी 
आज्याक लागता हाता साडी 
आज्या - आजेची चल्ली गा भोंवडी 

म्हणटा ' पुता ' सोडटा दाडी 
सोडना आजो संवय पाडी 

आज्या - आजेची चल्ली गा भोवडी 
लागता ओडूंक आजो साडी 
आजे हातांत पावता बडी 
आज्या - आजेची चल्ली गा भोंवडी 

आज्याक ल्हवूच येता गोडी 
ओडटा आजी फाटीर बडी 
आज्या - आजयेची चल्ली गा भोंवडी 


नासीक 
19/12/1987 

1 
काळखांत बाजारांत घात 
सुटलो बायलेचो गा हात 

धरलो कसोय तरी मात 
पडलो कांकणां तोंडार हात . 

2 . 
जेन्ना मेवणी भयणी घरा 
तेन्ना भावोजीच्यो तरा 
भयणीक उरना पाया थारो 
भावोजीचो चडटा पारो 

3 
गोंयच्यो बसी गोंयचे भूषण 

म्हातारेय चडटात सोपण 
खंयच्यो आंबल्यो खंयचें दोण 
हे चेपण गोंयचेपण 

4 
व्हडविकेचो घेवन नाल्ल 

जीण बरी सारली 
म्हातारपणांत भोंवतां आतां 

घेवन हातांत नारली 

5 
देवान केलो मनीस 
मनशान घडलो देव 
देव व्हड कांय मनीस 
हाचोच चल्ला खेव 

6 
जीण म्हजी जावंदी देवा 

फांतोडेचे दंवा थेंबे 
मेळून तणाक येवू तांचे 
मातयेंतल्यान हरवे चोंबे 

7 
भोंवर म्हणटा फुला फुला 
चिंवूक हांव आयलां तुका 
फूल म्हणटा चींव पुणून 
दिल्ले केन्नाच विसरूं नाका 


8 
जीण म्हजी जावंदी देवा 
कामेऱ्यांच्यो हुमे झरी 
गळू मातयेंत जावू सारें 
फुलू दाणे मोतयांवरी 

प्रकाश आचार्य हांचे कवितेचो एक खाशेलो गूण 
म्हणल्यार ती छंदांत आसता . हालीसरा छंदमुक्त कवितेचें 
पीक चड येता . तातूंत काव्य नासता वा तें काव्य दर्जेदार 
नासता अशें न्हय . छंदांतली सगलीच कविता उत्तम 
दाची आसता अशेंय न्हय . पूण छंद कवितेक गेय 
करता आनी ती गेयता गीत जल्माक घालता . छंदमुक्त 
कवितेचे जिवीत ल्हान आसता तर गीत गेय कवितेक दीर्घ 
जिवीत दिता . लोकवेदांतलें साहित्य , गितां , नाच ह्यो 
कला शेकड्यांनी वर्सा जित्यो उरून आमचे मेरेन 
पावल्यात हाचं मुखेल कारण गेयता . 


उदय भेंब्रे 


जना 
पब्लिकेशन्स 


Price : 150 / 


